

НЕ НАЗІРАЙ, А ЎДЗЕЛЬНІЧАЙ!

Як праходзіла зімняе спартыўнае свята «Мінская лыжня»

Надвор'е не падвяло: суботняй раніцай на лыжаролернай трасе было ў меру марозна, выдатнае надвор'е для катання на лыжах захоўвалася на працягу ўсяго дня.

Першы старт быў дадзены аб 11-й гадзіне. У эстафетнай гонцы 4х3 км удзельнічалі каманды Адміністрацыі Прэзідэнта, Савета Міністраў, аблвыканкамаў, Мінскага гарвыканкама, Вярхоўнага суда, Канстытуцыйнага суда, Кіраўніцтва справамі Прэзідэнта, Палаты прадстаўнікоў, Нацыянальнага алімпійскага камітэта, СМІ — усяго 20 квартэтаў. Дарэчы, перамогу атрымала каманда кіраўніка дзяржавы. Аднак што казалі ўдзельнікі спаборніцтваў перад пачаткам?

Як адзначыла **знакамітая беларуская біятланістка Надзея СКАРДЗІНА**, «Мінская лыжня — 2019» стала для яе сюрпрызам, паколькі пра маючыя адбыцца спаборніцтвы яна даведалася літаральна за некалькі дзён да пачатку, а рыхтавалася да пазнейшых дат. «Гэта будзе такая добрая размінка. Але наогул ёсць хваляванне, таму што я ўжо даўно не страляла з ходу, страляла толькі ў спакойным стане. Але гэта надзвычайна — я ўжо забылася, што такое біятлонныя спаборніцтвы, і вельмі рада тут быць, таму што спаборніцтвы для мяне заўсёды былі радасцю і святам», — адзначыла яна.

На думку спартсменкі, у кожных спаборніцтвах галоўнае — удзел, але медаль — гэта яшчэ лепш. Яна падкрэсліла, што бегчы заўсёды трэба на поўную сілу. «Мне здаецца, я ніколі не бегала не ў поўную сілу», — дадала Надзея Скардзіна.

Заслужаная артыстка Беларусі Іскуі АБАЛЯН перад стартам трохі хвалявалася, паколькі ўпершыню прымала ўдзел у падобным спаборніцтве.

«Галоўнае, каб нам цяпер расказалі, куды паварочваць на гэтай лыжні. І разлічыць сілы, каб усё гэта правільна зрабіць. Мы прывыклі па навігатары перамяшчацца, але на

лыжні людзі будуць наперадзе — галоўнае ад іх не адстаць», — пажартавала яна.

Што складаней: выступаць на сцэне ці ўдзельнічаць у біятлоннай гонцы? У адказ на гэтае пытанне спявачка заклікала не параўноўваць розныя паняцці, пасля чаго неадкладна пабегла на старт.

Імправізаванае інтэрв'ю працягнуў **артыст Іван ВАБІШЧЭВІЧ**: «Што самае складанае ў біятлоне? Самае складанае — не ўбачыць побач з сабой Дар'ю Домрачаву. Таму што калі ты ўбачыў яе побач, то ў прынцыпе разумееш, што спрабаваць уклініцца ў лыжы — ну куды?»

...Літаральна за секунды да старту гонкі **знакамітая беларуская біятланістка Дар'я ДОМРАЧАВА** адзначыла, што для яе вельмі адказна прадстаўляць каманду Прэзідэнта. Яна звярнула ўвагу на выдатную атмасферу, а таксама падкрэсліла, што бегчы нялёгка, паколькі траса, нягледзячы на невялікую адлегласць, даволі няпростая. «Раўніна, пакаты пад'ём — усю дыстанцыю трэба працаваць на максімум, а паколькі гэта эстафета, то ўдвая адказней, таму што ты прадстаўляеш не толькі сябе, але і каманду», — сказала яна.

...Прадоўжылася свята ў 12.20 біятлоннай гонкай з масавага старту на 1,5 км сярод жанчын. Забег атрымаў назву «Узыходзячыя зоркі».

Міс Беларусь Марыя ВАСІЛЕВІЧ расказала, што на лыжы стала менш за месяц таму, за ўвесь час у яе было 5—6 трэніровак. «Вядома, цяжка даецца, але будзем браць упартасцю, сілай. Слабая, вядома, у мяне зараз тэхніка, але я ўсё роўна думаю, што ўсё будзе выдатна», — адзначыла яна.

Што складаней: рыхтавацца да конкурсу прыгажосці ці да біятлона? У адказ на гэтае пытанне Марыя Васілевіч заявіла, што да дэфіле ёй як мінімум больш звыкла рыхтавацца, але да лыжні — шмат цікавей. «Эмоцыі тут будуць дакладна ярчэйшыя, чым на конкурсе прыгажосці», — дадала Міс Беларусь. — Страляю я добра. Ну,

калі не хвалюся (*смаяецца*). Нідзе не вучылася, літаральна месяц таму пачала, але ў мяне тата ваенны, можа быць, гены».

Пазней адбылося яшчэ некалькі стартаў: эстафета і забег сярод камандаў сілавых міністэрстваў і ведамстваў, старт зборных ВУУ і масавы старт у лыжных гонках.

У беларусаў будуць добрыя лыжы

Пасля ўзнагароджання кіраўнік дзяржавы пагутарыў з журналістамі — вядома ж, пра спорт.

На пытанне аб тым, ці змогуць беларускія вытворцы лыжаў класіфікацыі канкурэнцыю сусветным, Аляксандр Лукашэнка адказаў наступнае: «Я вам абяцаю, што ў нас будуць добрыя лыжы. Вядома, для такога ўзроўню, як Даша Домрачавы або Надзея Скардзіна, мы будзем выбіраць з сотняў пар вядучых лыжных фірмаў адны лыжы».

Беларускі лідар расказаў пра ўласны досвед падбору лыжаў: улетку ён папрасіў вядомага замежнага вытворцу зрабіць лыжы спецыяльна пад сябе. У выніку кіраўнік дзяржавы атрымаў лыжы не толькі ад гэтай кампаніі, але і ад яе даччынага прадпрыемства ў падарунак — сумарна дзясятка пар. Пасля гэтага Аляксандр Лукашэнка перадаў іх спецыялістам і айчынным спартсменам на этап Кубка свету і папрасіў выпрабаваць, каб адабраць найлепшую пару.

«З дзесяці пар адну выбралі. І тое, кажуць, гэта найлепшая, але не самая добрая», — падкрэсліў ён.

Акрамя таго, усё залежыць ад мэт лыжніка — хтосьці катаецца на вынік, хтосьці — для здароўя. Дарэчы, на «Мінскай лыжні» Прэзідэнт быў вымушаны змяніць лыжы, паколькі першая пара «не пайшла».

«Лыжы — гэта не так проста стварыць і дацягнуцца да самай верхатуры. Я такой задачы перад спецыялістамі не стаўлю. Нам трэ-

ба лыжы для таго, каб падрыхтаваць спартсменаў. А падрыхтаваўшы спартсмена, тым больш вялікага, як нашы дзяўчыні Дашка (Домрачавы. — «Зв.») і Надзея (Скардзіна. — «Зв.»), мы ім купім і па тысячы пар, і абяром найлепшыя, толькі галоўнае, каб яны бегалі», — дадаў кіраўнік дзяржавы.

Беларускі лідар зноў падкрэсліў: лыжы мы зробім — гэта не пытанне. Пытанне ў часе — гэта адзін год. «Да наступнай зімы мы будзем мець добрыя лыжы, чаравікі — зрабілі, палкі — зрабілі, усё — зрабілі. «Марко» мне перадалі чаравікі — выдатныя. Першыя забракаваў, другую пару перадалі — выдатныя. Трымаюць добра лыжу, малайцы», — адзначыў Аляксандр Лукашэнка.

Паводле слоў Прэзідэнта, лыжы для пачаткоўцаў у нас ёсць, неабходна зрабіць іх для сярэдняга ўзроўню і вышэйшага, каб падрыхтаваць спартсменаў. «Мы гэтыя лыжы зробім. А пакуль закупілі лыжы недарагія, тое, што мы не можам зрабіць, 13 тысяч пар. Ужо забяспечылі ўсіх», — сказаў ён.

Але бяда яшчэ ў тым, дадаў кіраўнік дзяржавы, што масавы спорт развіваецца недастаткова актыўна — не імкнуча катацца на лыжах, асабліва гэта датычыцца школ і моладзі. «Хіба гэта нармальна? Лыжы дай, скажы, што гэта добра, а потым яшчэ і за руку цягні на трасу. Што за бацькі, я не разумею. Дзяцей трэба абавязкова выходзіць у гэтым плане — менш хварэць будуць, гэта факт», — канстатаваў Аляксандр Лукашэнка.

На пытанне аб тым, як ён мяняў распарадак дня для падрыхтоўкі да «Мінскай лыжні», Прэзідэнт адзначыў, што гэта яго звычайнае жыццё і на лыжах ён бегае з дзяцінства. «Ну а зараз я проста абавязаны гэта рабіць, каб іншыя следы бегалі. Таму не, нічога не мяняў, — адзначыў Аляксандр Лукашэнка. — Ну так, хакей адмянілі апошнія два тыдні і займаліся толькі лыжамі».

Беларускі лідар звярнуў увагу, што асабісты прыклад бацькоў

вельмі важны, і адзначыў, што яго дзеці таксама катаюцца на лыжах. Дарэчы, малодшы сын кіраўніка дзяржавы Мікалай удзельнічаў у гонцы ў складзе каманды Прэзідэнта.

Для гасцей грошай не шкадаваць

Апошняе пытанне кіраўніку дзяржавы: ці прыносіць стаўка на спорт сувымерныя дывідэнды — асабліва ў кантэксце маючых адбыцца Еўрапейскіх гульніў. У адказ Аляксандр Лукашэнка падкрэсліў: такія мерапрыемствы значна ўплываюць на імідж на міжнароднай арэне, бо людзі, якія раней мала што чулі пра Беларусь, сапраўды здзіўляцца прыгажосці нашай краіны. «Я думаю, яны (турысты і заўзятары. — «Зв.») тройчы ахнуць (калі прыедуць у Беларусь летам. — «Зв.»). За гэта, за імідж краіны, за сапраўдны піяр краіны цяпер плацяць сотні мільёнаў долараў. Мы нічога не плацім — мы паклікалі людзей, накармілі, напілі, спаць паклалі», — адзначыў ён.

Таксама ён расказаў аб будучым лёгкаатлетчным матчы зборнай Еўропы і ЗША, які пройдзе ў Беларусі. Прэзідэнт адзначыў, што марыў пра гэта, прасіў кіраўніка Міжнароднай Федэрацыі лёгкай атлетыкі прывезці ў Беларусь такі матч. «Вы ўяўляеце, якое гэта будзе свята! Гэта не ніжэй за ўзровень, чым Еўрапейскія гульні. Таму тое, што да нас едуць людзі, тое, што яны з'яжджаюць заўсёды з добрым настроем, тое, што яны захоплены нашай краінай, — пагадзіцеся, гэта нават не сотні мільёнаў долараў, гэта ўжо мільярд. Гэта інвестыцыі, можа быць, не ў нас з вамі, мы ўжо паглядзелі з вамі свет. А вось для нашых дзяцей, унікаў, гэта вялікі падмурак — няхай толькі яны гэтым скарыстаюцца», — дадаў ён.

Прэзідэнт рэзюмаваў: не трэба шкадаваць грошай, каб запрасіць да сябе гасцей.

Уладзіслаў ЛУКАШЭВІЧ.

Афіцыйна

ДВА РАЎНДЫ ПЕРАГАВОРАЎ

На гэтым тыдні адбудуцца дзве сустрэчы прэзідэнтаў Беларусі і Расіі — 13 і 15 лютага.

У сераду, 13 лютага, Аляксандр Лукашэнка і Уладзімір Пуцін у Сочы разгледзяць пытанні двухбаковага супрацоўніцтва і інтэграцыі на еўразійскай прасторы.

Учора прэс-служба Прэзідэнта Расіі анансавала яшчэ адзін раўнд перагавораў (15 лютага) у рамках візіту Аляксандра Лукашэнкі ў Расію. У фокусе ўвагі гэтым разам — паглыбленне супрацоўніцтва ў культурна-гуманітарнай сферы. На сустрэчы таксама будуць прысутнічаць міністры дзвюх краін, адказныя за адукацыю, культуру і спорт. **Марыя ДАДАЛКА.**



ШТО Ё СВЕЦЕ РОБІЦЦА

Італьянскія прафсаюзы правялі найбуйнейшую акцыю пратэсту

Дэманстрацыя ў Рыме сабрала сотні тысяч удзельнікаў. Такія ацэнкі прыводзіць «Франс-Прэс». Пад лозунгам «Будучыня — працы» выйшлі на вуліцы Рыма найбуйнейшыя прафсаюзы Італіі: CGIL (Усеагульная італьянская канфедэрацыя працы), CISL (Італьянская канфедэрацыя прафсаюзаў працоўных) і UIL (Італьянскі саюз працы), паведамляе ilgiornale.it. Удзельнікі акцыі абвінавачвалі ўрад у недастатковай рашучасці пры правядзенні сацыяльна-эканамічных рэформаў. Яны запатрабавалі выдзеліць больш сродкаў на праграмы павелічэння занятасці і на пенсійную сістэму, а акрамя таго крытыкавалі ўлады за пагрозу рэцэсіі. Да прафсаюзаў далучыліся прадстаўнікі асацыяцыі прамыслоўцаў Confindustria, якія таксама крытыкуюць меры ўрада і патрабуюць забяспечыць вялікія інвестыцыі ў эканоміку краіны. Гэтую акцыю называюць найбуйнейшай з пачатку 2015 года, калі краіну ахапілі пратэсты супраць змяненняў у закон аб працы. Для ўдзельнікаў дэманстрацыі, якія прыехалі ў Рым на мінулыя выхадныя з розных рэгіёнаў Італіі, выдзелілі 12 спецыяльнікаў, чартарныя рэйсы і каля 1300 аўтобусаў.

Апазіцыя ў Тайландзе адмовілася вылучаць прынцэсу на пасаду прэм'ера

Апазіцыйная партыя «Тхаі Ракса Чаат» адмовілася ад вылучэння прынцэсы Убол Рата ў якасці кандыдата на пасаду прэм'ер-міністра Тайланда. Гэта рашэнне было прынята пасля рэзкай крытыкі з боку караля, які заявіў, што члены каралеўскай сям'і павінны заставацца ўбаку ад палітыкі. «Удзел члена каралеўскай сям'і ў палітыцы, усё роўна ў якой ролі, будзе ўспрыняты як непавага да традыцыі і культуры краіны», — адзначыў Маха Вачыралонгкорн.



У партыі заявілі, што падпарадкоўваюцца жаданню караля, які асудзіў рашэнне сваёй сястры Убол Рата. Выбары ў Тайландзе прызначаны на 24 сакавіка. Да іх прыкавана ўвага сусветнай грамадскасці, таму што яны даюць краіне шанц вярнуцца да дэмакратыі пасля пяці гадоў ваеннага праўлення.

3-за нашэсця белых мядзведзяў на архіпелагу Новая Зямля ўвялі рэжым надзвычайнай сітуацыі

Як паведамляюць мясцовыя ўлады, дзікія жывёлы масава шпацыруюць у небяспечнай блізкасці ад населеных пунктаў. Па словах кіраўніка муніцыпалітэта Новая Зямля Жыганшы Мусіна, рэжым надзвычайнага становішча ўводзіцца без абмежавання па часе — да той пары, пакуль не будзе забяспечана бяспека мясцовага насельніцтва. «Я на Новай Зямлі з 1983 года, але ніколі раней такога масавага нашэсця белых мядзведзяў не было», — заўважыў Мусін. Асабліва складаная сітуацыя ў пасёлку Бялушая Губа, дзе налічылі 52 белыя мядзведзі. Па словах чыноўнікаў, былі і скаргі на агрэсіўныя паводзіны жывёл: яны нападаюць на людзей і пранікаюць у жыллыя і службовыя памяшканні. «Людзі напалоханыя, баяцца выходзіць на вуліцы», — адзначаеца ў афіцыйным паведамленні. У адміністрацыі заяўляюць, што атрымалі ад жыхароў, работнікаў школ і дзіцячых садкоў мноства заяў з патрабаваннем забяспечыць бяспеку. Па афіцыйнай інфармацыі, для абароны людзей ужо ўсталёўваюць дадатковыя загароды ў дзіцячых садках, прыняты меры для бяспечнай перавозкі дзяцей, а таксама ваеннаслужачых і работнікаў прадпрыемстваў. Аднак мядзведзяў гэта не адпуджае. Яны прывыклі нават да святлашумавых сігналаў і аўтамабіляў, а некаторыя асобіны нападаюць на аўтатранспарт. Для ацэнкі сітуацыі з Архангельска накіравалі на Новую Зямлю аператыўную групу спецыялістаў.

